

# Aýralygyň aýdymy

Category: Goşgular, Kitapcy, Sözler  
написано kitapcy | 21 январа, 2025  
Aýralygyň aýdymy Aýralygyň aýdymy

Gapyňyzda toý tutulýar, dilberim,  
Hany yşkyň messebi hem wepasy?  
Seni haýsy pelek urdy,  
Bilmedim,  
Köňlümiň soltany,  
Yşkymyň şasy!  
Hany seniň “Söýýän” diýen sözleriň?..

Gapyňyzda toý tutulýar, dilberim!  
Hany yşgyň wepasy hem messebi?  
Kesekiň bagtynyň üstünde şeýdip,  
Mydam toý toýlaýar dünýäň mesleri!

Tylla gupbaň – başyňdaky şa jygaň!  
Ýüzde desmal – bagrym üzre pajygam,  
Seni haýsy pelek urdy, dilberim,  
Meni haýsy pelek urdy, dilberim,  
Bilebilmedim!...

...Başyňdaky kürte – daşdan kapasa,  
Başyňdaky kürte maňa kependir!  
Indi bu jahanyň bary hem ýogy,  
Saňa-da des-deňdir!  
Maňa des-deňdir!

Başyňda gök kürte,  
Gyzyl ot kürte,  
Indi bu dünýäde bagtym ýok örte,  
Gök kürtäň içinde ýanyp barýansyň,  
Gök kürtäň içinde täleýe gargap,  
Gök kürtäň içinde äleme gargap,  
Hünübirýansyň!

Bir gujak ter çemen – dähedem-dessem,  
Bir gujak ser çemen – dähedem-dessem,  
Şagalaň hem şowhun,  
Şadyýan sesler,  
Indi bu jahanyň bary hem ýogy  
Saňa-da des-deň!  
Maňa-da des-deň!

“Gelin gelyär” diýip gygyrýar millet,  
“Ýarym gitdi” diýip bagyrýar kalbym.  
Gelnaljy maşynlar düýt-de düýt,  
Kyýamatyň zogyn çalýar Ysrapyl!  
Gyz gidip barýar!  
Gyz gidip barýar!  
Jahanyň şalygyn özünde jemläp,  
Jahanyň şatlygyn özünde jemläp,  
Jahanyň bagtyny özünde jemläp,  
Äkidip barýar!

Şol gün şeýdip aýrylyşdy ýolumyz,  
Seňki toýa bardy,  
Meniňki – ýasa.  
Maňa dünýäň şa gyzyny söýdürip,  
Köýdürip,  
Bagrymy gana öýdürip,  
Seni rowa gördi kesekä – ýada,  
Meni bolsa örtendirdi perýada!

Bir gujak ter çemen –  
Dähedem-dessem,  
Bir gujak ser çemen –  
Dähedem-dessem,  
Şatlyk-şowhun!  
Çapak çalýar halaýyk!  
...Meniň betbagtlygym, sen niçik eziz!  
Meniň betbagtlygym, neneň owadan!  
Meniň betbagtlygym –  
Niçik ajaýyp!

Saparmyrat TÜRKMENBAŞY Goşgular